

വനിതകൾക്കായുള്ള ക്ഷേമപദ്ധതികൾ

262 (1628) ശ്രീ. പി. കെ. ബഷീർ: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) വനിതകളുടെ ക്ഷേമത്തിനായി ഈ സർക്കാർ നടപ്പിലാക്കുന്ന പ്രധാന പദ്ധതികൾ എന്തെല്ലാമെന്ന് വിശദമാക്കുമോ?

വനിതകളുടെ ക്ഷേമത്തിനായി വനിതാ ശിശു വികസന വകുപ്പ് നടപ്പിലാക്കിവരുന്ന പദ്ധതികളുടെ വിശദാംശം ചുവടെ ചേർക്കുന്നു.:

1. 'അതിജീവിക' - കുടുംബനാഥന്റെ ഏക ആശ്രയത്തിൽ കഴിഞ്ഞിരുന്ന കുടുംബങ്ങളിൽ ഗൃഹനാഥൻ ഗുരുതരമായ അസുഖത്താൽ കിടപ്പിലാവുകയോ രോഗാമുലം മരണപ്പെടുകയോ ചെയ്യുമ്പോൾ നിത്യചെലവിനും ആശുപത്രി ചെലവിനും കുട്ടികളുടെ വിദ്യാഭ്യാസത്തിനും മറ്റുമാർഗ്ഗമില്ലാതെ ദുരിതമനുഭവിക്കേണ്ടിവരുന്ന വിധവകൾ, ഭർത്താവ് ഗുരുതരരോഗത്താൽ കിടപ്പിലായ കുടുംബം, ഭർത്താവ് ഉപേക്ഷിച്ചതോ, വിവാഹബന്ധം വേർപെടുത്തിയതോ ആയിട്ടുള്ള കുടുംബം എന്നിവർ എല്ലാംതന്നെ ഈ അവസ്ഥ അഭിമുഖീകരിക്കേണ്ടിവരുന്നു. ഭർത്താവിന്റെ അകാലമരണത്താൽ രോഗ ചികിത്സയ്ക്കും വീടുനിർമ്മാണത്തിനും ബാങ്കിൽനിന്നും എടുത്ത ലോണുകളുടെ തിരിച്ചടവ് മുടങ്ങുകയും ജപ്തി ഭീഷണി നേരിടുകയും ചെയ്യുന്ന അവസ്ഥ സംജാതമാകുന്നു. ഈ വിഭാഗത്തിൽപ്പെടുന്ന വാർഷിക വരുമാനം 50,000 രൂപയിൽ താഴെയുള്ള സ്ത്രീകൾക്ക് അടിയന്തരഘട്ടത്തിൽ ആശ്വാസം നൽകുന്ന പദ്ധതിയാണിത്. പരമാവധി 50,000 രൂപ വരെയാണ് നൽകുന്നത്.

2. 'അഭയ കിരണം' - സ്വന്തമായി വീടോ, സ്ഥിര വരുമാനമോ ഇല്ലാത്ത അഭയ സ്ഥാനമില്ലാതെ കഴിയുന്ന വിധവകളുടെ (ഭർത്താവ് മരിച്ചവർ, ഭർത്താവ് ഉപേക്ഷിച്ച് 7 വർഷം ആയവർ) ജീവിതം മെച്ചപ്പെടുത്തുന്നതിനും അവരെ സംരക്ഷിക്കുന്നതിനുമാണ് ഈ പദ്ധതി ലക്ഷ്യമിടുന്നത്. ഇങ്ങനെയുള്ള വിധവകളെ സംരക്ഷിക്കുന്ന കുടുംബത്തിലെ ഉത്തരവാദിത്വപ്പെട്ട വ്യക്തിയ്ക്ക് മാസം 1,000 രൂപ ധനസഹായം നൽകുന്നു.

3. 'സഹായ ഹസ്തം' - സാമ്പത്തികമായി പിന്നാക്കം നിൽക്കുന്ന 55 വയസ്സിന് താഴെ പ്രായമുള്ള വിധവകൾക്ക് സ്വയം തൊഴിൽ ചെയ്യുന്നതിന് ധനസഹായം നൽകുന്ന പദ്ധതി. ജില്ലാതല മോണിറ്ററിംഗ് ആൻഡ് ഇവാല്യൂവേഷൻ കമ്മിറ്റി തെരഞ്ഞെടുക്കുന്ന ഗുണഭോക്താവിന് 30,000 രൂപ ഒറ്റത്തവണ ധനസഹായം നൽകുന്നു. ഒരു ജില്ലയിൽനിന്നും ഒരു വർഷം 10 പേർക്ക് ഇപ്രകാരം ധനസഹായം അനുവദിക്കുന്നു.

4. 'പടവുകൾ' - വിധവകളായ സ്ത്രീകളുടെ കുടുംബത്തിന്റെ ഭാവി സുരക്ഷിതമാക്കുന്നതിനായി അവരുടെ വിവിധ പ്രൊഫഷണൽ കോഴ്സുകളിൽ പഠിക്കുന്ന കുട്ടികളുടെ ട്യൂഷൻ ഫീസ്, ഹോസ്റ്റൽ ഫീസ് എന്നിവ നൽകുന്നു.

5. വനിതകൾ ഗൃഹനാഥരായ കുടുംബങ്ങളിലെ കുട്ടികൾക്ക് വിദ്യാഭ്യാസ ധനസഹായം നൽകുന്ന പദ്ധതി - ഭർത്താവ് ഉപേക്ഷിക്കപ്പെട്ടവർ, ഭർത്താവ് ഗുരുതരമായി കിടപ്പിലായവർ എന്നിവരുടെ മക്കൾക്ക് വിദ്യാഭ്യാസ ധനസഹായം നൽകുന്ന പദ്ധതി. ഒന്നാംക്ലാസ്സ് മുതൽ 5-ാം ക്ലാസ്സ് വരെയുള്ള കുട്ടികൾക്ക് ഒരു വർഷം 3,000/ രൂപയും 6-ാം ക്ലാസ്സ് മുതൽ 10-ാം ക്ലാസ്സ് വരെ പഠിക്കുന്ന കുട്ടികൾക്ക് ഒരു വർഷം 5,000 രൂപയും പ്ലസ് വൺ, പ്ലസ് ടു വരെ പഠിക്കുന്ന കുട്ടികൾക്ക് 7,500 രൂപയും ഡിഗ്രി തലത്തിൽ പഠിക്കുന്നവർക്ക് ഒരു വർഷം 10,000 രൂപയും വിദ്യാഭ്യാസ ധനസഹായമായി അനുവദിക്കുന്നു.

6. മംഗല്യ വിധവകളായ സ്ത്രീകളുടെ സാമൂഹ്യ സുരക്ഷിതത്വത്തിനായി സർക്കാർ നടപ്പിലാക്കിവരുന്ന പദ്ധതിയാണ് 'മംഗല്യ വിധവാ പുനർ വിവാഹ ധനസഹായ' പദ്ധതി. ഈ പദ്ധതിപ്രകാരം സാധ്യതയുള്ള വിധവകളുടെ പുനർ വിവാഹത്തിന് 25,000 രൂപ അനുവദിക്കുന്നു. കൂടാതെ കേരള സംസ്ഥാന വനിതാ വികസന കോർപ്പറേഷൻ മുഖേന കുറഞ്ഞ പലിശ നിരക്കിൽ വനിതകൾക്കായി വിവിധതരം വായ്പാ പദ്ധതികൾ നൽകിവരുന്നു. വിശദാംശം അനുബന്ധമായി* ചേർക്കുന്നു.

(ബി) ഉന്നത വിദ്യാഭ്യാസം ലഭിച്ച വനിതകളുടെ തൊഴിൽ ലഭ്യത ഉറപ്പുവരുത്തുന്നതിനായി പദ്ധതികളുണ്ടോ; വ്യക്തമാക്കുമോ?

ബി.എസ്.സി. നഴ്സിംഗ്/ജി.എൻ.എം. കോഴ്സ് കഴിഞ്ഞവർക്ക് വിദേശ രാജ്യങ്ങളിലും ഇന്ത്യയിൽ തന്നെ കൂടുതൽ മെച്ചപ്പെട്ട ആശുപത്രികളിലും തൊഴിൽ അവസരം ഉറപ്പുവരുത്തുന്നതിന് നൽകിവരുന്ന നൈപുണ്യ വികസന കോഴ്സ് (Advanced Skill Enhancement Programme in Nursing-ASEP-N) കേരള സംസ്ഥാന വനിതാ വികസന കോർപ്പറേഷനും സെന്റർ ഫോർ മാനേജ്മെന്റ് ഡെവലപ്മെന്റും തൊഴിൽ വകുപ്പിന് കീഴിലുള്ള ODEPC-ഉം ഒത്തുചേർന്ന് നടത്തിവരുന്നു. 6 മാസത്തെ ഈ കോഴ്സ് പൂർത്തീകരിച്ച് IELTS/ OET പാസാകുന്നവർക്ക് വിദേശരാജ്യങ്ങളിൽ പ്ലേസ്മെന്റ് ഉറപ്പാക്കുന്നതാണ്.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(സി) സംസ്ഥാനത്തെ വനിതകളിൽ 2015-നു ശേഷം എംപ്ലോയ്മെന്റ് എക്സ്ചേഞ്ച് മുഖേന എത്ര പേർക്ക് തൊഴിൽ ലഭ്യമാക്കുന്നതിന് സാധ്യമായിട്ടുണ്ടെന്ന് അറിയിക്കുമോ?

ഇതു സംബന്ധിച്ച വിവരം ഈ വകുപ്പിൽ ലഭ്യമല്ല.

(ഡി) സംസ്ഥാനത്തെ സ്ത്രീകൾക്ക് തൊഴിൽ സംരംഭകരാകാൻ ഈ സർക്കാർ നൽകുന്ന പ്രോത്സാഹനങ്ങൾ വിശദമാക്കുമോ?

വനിതാ-ശിശു വികസന വകുപ്പ് മുഖേന വിധവകൾക്ക് സ്വയം തൊഴിൽ ചെയ്യുന്നതിനായി ധനസഹായം നൽകുന്ന 'സഹായഹസ്തം' എന്ന പദ്ധതി നടപ്പിലാക്കിവരുന്നു. വനിതാ വികസന കോർപ്പറേഷനിൽ ഈ കാലയളവിൽ എംപ്ലോയ്മെന്റ് എക്സ്ചേഞ്ച് മുഖേന തൊഴിൽ ലഭ്യമാക്കിയിട്ടില്ല. വിവിധ ദേശീയ ധനകാര്യ വികസന കോർപ്പറേഷനുകളുടെ ധനസഹായത്തോടുകൂടി മിതമായ പലിശ നിരക്കിൽ വിവിധ തരം സ്വയംതൊഴിൽ ഗ്രൂപ്പ് സംരഭ വായ്പാ പദ്ധതികൾ വനിതകൾക്കുവേണ്ടി വനിതാ വികസന കോർപ്പറേഷൻ നടപ്പിലാക്കുന്നു.

മഞ്ചേശ്വരം താലൂക്ക് സപ്ലൈ ഓഫീസ്

263 (1629) ശ്രീ. എ. കെ. എം. അഷ്റഫ്: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) മഞ്ചേശ്വരം താലൂക്ക് സപ്ലൈ ഓഫീസ് നിലവിൽ വാടക കെട്ടിടത്തിൽ പ്രവർത്തിക്കുന്നത് ശ്രദ്ധയിൽപ്പെട്ടിട്ടുണ്ടോ; ടി ഓഫീസിനായി കെട്ടിടം നിർമ്മിക്കുന്നതിന് നടപടി സ്വീകരിക്കുമോ?

ഉണ്ട്. സർക്കാർ കെട്ടിടം കണ്ടെത്തി അറിയിക്കുന്നതിന് കാസർഗോഡ് ജില്ലാ സപ്ലൈ ഓഫീസർക്ക് നിർദ്ദേശം നൽകിയിട്ടുണ്ട്.

(ബി) സ്വന്തമായി വാഹനമില്ലാത്തതുമൂലം പ്രസ്തുത ഓഫീസ് നേരിടുന്ന പ്രയാസങ്ങൾ പരിഹരിക്കുന്നതിനായി വാഹനം അനുവദിക്കുന്നതിന് നടപടി സ്വീകരിക്കുമോ?

മഞ്ചേശ്വരം താലൂക്ക് സപ്ലൈ ഓഫീസിന് ഒരു പുതിയ വാഹനം അനുവദിക്കുന്നതിനുള്ള നടപടികൾ സ്വീകരിച്ചുവരികയാണ്.